



ৰাষ্ট্ৰপতিগৰাকীয়ে কাইলৈ উত্তৰাখণ্ডৰ ৰাজ্য গঠনৰ ৰূপালী জয়ন্তী উপলক্ষে ডেৰাডুনত অৱস্থিত বিধানসভাৰ প্ৰেক্ষাগৃহত ভাষণ দিব। তেওঁ লগতে নাইনিটালত ৰাজভৱন স্থাপনৰ ১২৫ বছৰ সম্পূৰ্ণ হোৱাৰ সৈতে সংগতি ৰাখি আয়োজন কৰা এটা অনুষ্ঠানতো অংশগ্ৰহণ কৰিব।

পৰহিলৈ ৰাষ্ট্ৰপতি মুৰ্মুৰে কেইধিঃধামত নিম কৰোলি বাবা আশ্ৰম পৰিদৰ্শন কৰিব। পাছত তেওঁ নাইনিটালৰ কুমাও বিশ্ববিদ্যালয়ৰ কুৰি সংখ্যক সমাৱৰ্তন সমাৰোহত ভাগ ল'ব।

০০০০

ভাৰতীয় মহাকাশ গৱেষণা সংস্থা ইছৰোই আজি সন্ধিয়া পাঁচ বাজি ২৬ মিনিটত অন্ধ্ৰপ্ৰদেশৰ শ্ৰীহৰিকোটাৰ সতীশ ধাৱন মহাকাশ কেন্দ্ৰৰ পৰা দেশৰ সবাটোকৈ গধূৰ যোগাযোগ কৃত্ৰিম উপগ্ৰহ CMS-03 মহাকাশলৈ উৎক্ষেপণ কৰে। CMS-03 একাধিক বেনযুক্ত সামৰিক যোগাযোগ উপগ্ৰহ। ভাৰতৰ আটাইতকৈ শক্তিসম্পন্ন কাৰ্যক্ষম পঞ্চমটো ৰকেটৰ সহায়ত এই উপগ্ৰহটো উৎক্ষেপণ কৰা হয়। এই উপগ্ৰহটোৰ GSAT-7R নামেৰেও জনাজাত। এই উপগ্ৰহটো LVM3 নামৰ ৰকেটেৰে উৎক্ষেপণ কৰা হ'ব। ইছৰোই প্ৰকাশ কৰা মতে এই উপগ্ৰহটোৱে ভাৰতীয় ভূভাগসহ মহাসাগৰীয় অঞ্চলত সেৱা আগবঢ়াব।

০০০০

বিহাৰৰ প্ৰথম পৰ্যায়ৰ বিধানসভা নিৰ্বাচনৰ প্ৰচাৰ সমাপ্ত হবলৈ দুদিন বাকী থকা অৱস্থাত প্ৰচাৰ অভিযান চূড়ান্ত পৰ্যায়ত উপনীত হৈছে। এন ডি এ, আৰু মহাগঠবন্ধন উভয় পক্ষৰ তাৰকা প্ৰচাৰকসকলে সমগ্ৰ ৰাজ্যখনতে নিৰ্বাচনী প্ৰচাৰ সভাত অংশগ্ৰহণ কৰিছে।

বিজেপিৰ জ্যেষ্ঠ নেতা তথা প্ৰধানমন্ত্ৰী নৰেন্দ্ৰ মোদীয়ে আজি পাটনাত এটা ৰোড শ্ব'ত অংশগ্ৰহণ কৰিছে। শ্ৰীমোদীয়ে পাটনা চহৰৰ তখত শ্ৰী হৰিমন্দিৰ চাহিব গুৰুদ্বাৰালৈ যোৱাৰ কথা আছে। ৬ নৱেম্বৰত ১২১ টা সমষ্টিৰ বাবে নিৰ্বাচন অনুষ্ঠিত হ'ব।

০০০০

মুখ্য নিৰ্বাচন আয়ুক্ত জ্ঞানেশ কুমাৰে কৈছে যে বিহাৰ বিধানসভাৰ নিৰ্বাচনত ভোটদাতাসকলে যাতে শান্তিপূৰ্ণভাৱে আৰু মুক্তমনে ভোটৰ অধিকাৰ সাব্যস্ত কৰিব পাৰে তাৰ বাবে ব্যৱস্থা গ্ৰহণ কৰিছে। নিৰ্বাচনৰ সময়ছোৱাত কোনো ধৰণৰ হিংসাত্মক ঘটনা সহ্য কৰা নহ'ব বুলি কানপুৰত সাংবাদিকসকলৰ আগত এইকথা প্ৰকাশ কৰে। তেওঁ কয় যে সকলো ভোটাৰেই যাতে শান্তিপূৰ্ণভাৱে নিজৰ ভোটৰ অধিকাৰ সাব্যস্ত কৰিব পাৰে তাৰ বাবে নিৰ্বাচন আয়োগে সম্পূৰ্ণৰূপে ব্যৱস্থা গ্ৰহণ কৰিছে।

০০০০

লেফটেনেণ্ট জেনেৰেল অবিনাশ দাসে নতুন দিল্লীৰ সেনা চিকিৎসালয়ৰ গৱেষণা আৰু ৰেফাৰেলৰ কমাণ্ডেণ্ট হিচাপে দায়িত্ব গ্ৰহণ কৰিছে। লেফটেনেণ্ট জেনেৰেল অবিনাশ দাস সশস্ত্ৰ বাহিনীৰ চিকিৎসা সেৱাত প্ৰায় চাৰি দশক ধৰি চকু,কাণ আৰু নাক বিভাগত সেৱা আগবঢ়োৱা এগৰাকী বিশেষজ্ঞ। কমাণ্ড হাৰ্পিতালৰ প্ৰাক্তন কমাণ্ডেণ্ট হিচাপে লেফটেনেণ্ট জেনেৰেল দাসে উধামপুৰ হাৰ্পিতালখন নতুন,অত্যাধুনিক সুবিধা থকা ঠাইলৈ স্থানান্তৰিত কৰাৰ কাম সফলতাৰে চোৱাচিতা কৰিছিল। সেনা চিকিৎসালয়ত তেওঁৰ নেতৃত্বই স্বাস্থ্যসেৱা, গৱেষণা আৰু চিকিৎসা

শিক্ষাৰ ক্ষেত্ৰত প্ৰতিষ্ঠানটোৰ উৎকৰ্ষ সাধন সম্ভৱ কৰি তুলিব বুলি প্ৰতিৰক্ষা মন্ত্ৰালয়ে আশা প্ৰকাশ কৰে।

০০০০

উপ ৰাষ্ট্ৰপতি চি পি ৰাধাকৃষ্ণণে পুথিভঁৰালক শিক্ষাৰ মন্দিৰ আখ্যা দি কয় যে পুথিভঁৰালে যুক্তিবাদী চিন্তা ধাৰা উদ্ভাসিত কৰি ব্যক্তি তথা সম্প্ৰদায়ৰ সবলীকৰণ সম্ভৱ কৰি তোলে। সম্প্ৰদায়ৰ সবলীকৰণত পুথিভঁৰালৰ ভূমিকা শীৰ্ষক আন্তৰাষ্ট্ৰীয় সন্মিলনত ভাৰ্চুৱেলী অংশগ্ৰহণ কৰি শ্ৰী ৰাধাকৃষ্ণণে কয় যে বৰ্তমানৰ ডিজিটেল যুগত পুথিভঁৰালসমূহে জ্ঞানৰ কেন্দ্ৰ হিচাপে কাম কৰে, য'ত মানুহে প্ৰামাণিক তথ্য লাভ কৰিবলৈ সক্ষম হয়। উপ ৰাষ্ট্ৰপতিগৰাকীয়ে লগতে কেৰালাৰ ৮০ বছৰীয়া পুথিভঁৰাল আন্দোলন আৰু পুথিভঁৰালসমূহক সবল সাম্প্ৰদায়িক জ্ঞানকেন্দ্ৰলৈ ৰূপান্তৰিত কৰাৰ পি. এন পেনিকেৰৰ দূৰদৰ্শিতাৰ শলাগ লয়। তিৰুৱনন্তপুৰমত পি এন পেনিকেৰ ফাউণ্ডেচনৰ উদ্যোগত এই দুদিনীয়া আন্তৰাষ্ট্ৰীয় সন্মিলনখনৰ আয়োজন কৰা হয়।

০০০০

হোবাৰ্টত অনুষ্ঠিত ভাৰত আৰু অষ্ট্ৰেলিয়াৰ মাজৰ টি-২০ ক্ৰিকেট শৃংখলাৰ তৃতীয়খন খেলত ভাৰতে অষ্ট্ৰেলিয়াক ৫ উইকেটত পৰাস্ত কৰে। ভাৰতে ১৮৭ ৰানৰ বিজয় লক্ষ্যৰে খেলি ৯ টা বল বাকী থকা অৱস্থাত ৫ টা উইকেটৰ বিনিময়ত ১৮৮ ৰান কৰি বিজয় সাব্যস্ত কৰে। ৱাছিংটন সুন্দৰে ২৩ টা বলত ৪৯ ৰান কৰি অপৰাজিত হৈ থাকে। ৪ টা অভাৱত ৩ টা উইকেট দখল কৰা অশ্ৰদীপ সিঙক প্লেয়াৰ অৱ দ্যা মেটছ ঘোষণা কৰা হয়। এই বিজয়েৰে ভাৰতে ৩ খনীয়া শৃংখলাৰ ১-১ৰ সমতা স্থাপন কৰে।

ইয়াৰ পূৰ্বে অষ্ট্ৰেলিয়াই প্ৰথমে বেট ধৰি নিৰ্ধাৰিত ২০ অভাৱত ৬ টা উইকেট হেৰুৱাই ১৮৬ ৰাণ সংগ্ৰহ কৰে।

০০০০

নৱী মুম্বাইৰ ড° ডি ৰাই পাটিল স্পোৰ্টছ একাডেমীত আজি আই চি চি মহিলা এদিনীয়া বিশ্বকাপ ক্ৰিকেট প্ৰতিযোগিতাৰ ফাইনেলত ভাৰত, দক্ষিণ আফ্ৰিকাৰ বিৰুদ্ধে অৱতীৰ্ণ হৈছে। দক্ষিণ আফ্ৰিকাই টছত জিকি প্ৰথমে ফিল্ডিং কৰিবলৈ সিদ্ধান্ত লয়। আমাৰ এই বাতৰি যুগুতোৱাৰ পৰলৈকে ভাৰতে প্ৰথমে বেট ধৰি ৩৪ অভাৱত ৩ টা উইকেট হেৰুৱাই ১৯৫ ৰান সংগ্ৰহ কৰি খেলি আছে।

০০০০

প্ৰধানমন্ত্ৰী নৰেন্দ্ৰ মোদীয়ে এছিয়ান যুথ গেমচ ২০২৫ ৰ ৪৮ টা পদক বিজয়ী ভাৰতীয় দলটোক শুভেচ্ছা জনাইছে। সামাজিক মাধ্যমৰ এটা বাৰ্তাত শ্ৰীমোদীয়ে কয় যে এই প্ৰতিযোগিতাত দেশৰ যুৱ খেলুৱৈসকলে তেওঁলোকৰ উন্নত প্ৰদৰ্শনেৰে ইতিহাস ৰচিলে। প্ৰধানমন্ত্ৰী মোদীয়ে কয় যে খেলুৱৈসকলৰ আগ্ৰহ, সংকল্প আৰু কঠোৰ পৰিশ্ৰম ইয়াত প্ৰতিফলিত হয়। তেওঁ ভৱিষ্যত দিনৰ বাবে সকলোকে শুভেচ্ছা জ্ঞাপন কৰে। বাহৰেইনত পৰহি এই প্ৰতিযোগিতাৰ সামৰণি পৰে।

০০০০

পূৰ্বৰ ১ নম্বৰ স্থানৰ ডাবলছৰ টেনিছ তাৰক ৰোহন বোপান্নাই ২০ বছৰীয়া সুদীৰ্ঘ খেলুৱৈ জীৱনৰ অন্তত কালি আনুষ্ঠানিকভাৱে অৱসৰ গ্ৰহণ কৰে। ৪৫ বছৰীয়া খেলুৱৈগৰাকীয়ে ২৬ টা এ টি পি ডাবলছ খিতাপ দখল কৰে। তেওঁ যোৱা বৰ্ষত মেথিউ এবডেনৰ সৈতে যুটি বান্ধি অষ্ট্ৰেলিয়ান অপেনৰ খিতাপ লাভ কৰিছিল। ২০০৩ চনত খেলুৱৈ জীৱন আৰম্ভ কৰা ৰোহন বোপান্নাই ১৫ গৰাকী বিভিন্ন সংগীৰ সৈতে বিভিন্ন প্ৰতিযোগিতাত ৫৩৯ বাৰ বিজয়ী হৈছিল। তেওঁ ইউ এছ অপেন টেনিছ প্ৰতিযোগিতাত দুবাৰ ফাইনেলত প্ৰবেশ কৰিছিল। দুবাৰ এ টি পিৰ ফাইনেলত ৰানাৰ্ছ আপ হৈছিল আৰু ২০১৭ বৰ্ষত ৰোলাণ্ড গাৰোত মিক্সড ডাবলছৰ গ্ৰেণ্ডশ্লেম খিতাপ অৰ্জন কৰিছিল। অৱসৰৰ সন্দৰ্ভত ৰোহন বোপান্নাই সামাজিক মাধ্যমৰ এটা বাৰ্তাত কয় যে টেনিছ কেৱল এবিধ খেলেই নহয় ই হৈছে তেওঁৰ বাবে লক্ষ্য, সামৰ্থ্য তথা বিশ্বাস। আলেকজেণ্ডাৰ বাবলিকৰ সৈতে ৰোলেক্স পেৰিছ মাষ্টাৰ্ছত তেওঁ ২৮ অক্টোবৰত শেষৰখন খেলত অৱতীৰ্ণ হৈছে।

০০০০

:: সমাপ্ত ::